

திருமழிசைப்பிரான் அருளிச் செய்த திருச்சந்த விருத்தம்

திருச்சந்த விருத்தம் தனியன்கள்

திருக்கச்சி நம்பி அருளிச் செய்தவை

தருச்சந்தப் பொழில் தழுவு தாரணியின் துயர் தீரத் *
திருச்சந்த விருத்தம் செய் திருமழிசைப் பரன் வரும் ஊர் *
சுருச் சந்தும் கார் அகிலும் கமழ் கோங்கு மணநாறும் *
திருச்சந்தத்துடன் மருவு திருமழிசை வளம் பதியே

உலகும் மழிசையும் உள்ளூணர்ந்து * தம்மில்
புலவர் புகழ்க் கோலால் தூக்க * - உலகு தன்னை
வைத்தெடுத்த பக்கத்தும் * மாநீர் மழிசையே
வைத்தெடுத்த பக்கம் வலிது

திருமழிசைப்பிரான் அருளிச் செய்த திருச்சந்த விருத்தம்

** பூ நிலாய ஐந்துமாய்ப் * புனற்கண் நின்ற நான்குமாய் *
தீ நிலாய மூன்றுமாய்ச் * சிறந்த கால் இரண்டுமாய் **
மீ நிலாயது ஒன்றுமாகி * வேறு வேறு தன்மையாய் *
நீ நிலாய வண்ண நினை * யார் நினைக்க வல்லரே? 1

ஆறும் ஆறும் ஆறுமாய் * ஓர் ஐந்தும் ஐந்தும் ஐந்துமாய் *
ஏறு சீர் இரண்டு மூன்றும் * ஏழும் ஆறும் எட்டுமாய் **
வேறு வேறு ஞானமாகி * மெய்யினோடு பொய்யுமாய் *
ஊறொடோசையாய ஐந்தும் * ஆய ஆய மாயனே! 2

ஐந்தும் ஐந்தும் ஐந்துமாகி * அல்லவற்றுள் ஆயுமாய் *
ஐந்து மூன்றும் ஒன்றுமாகி * நின்ற ஆதி தேவனே! **
ஐந்தும் ஐந்தும் ஐந்துமாகி * அந்தரத்து அணைந்து நின்று *
ஐந்தும் ஐந்துமாய நினை * யாவர் காண வல்லரே? 3

மூன்று முப்பதாறினோடு * ஓர் ஐந்தும் ஐந்தும் ஐந்துமாய் *
மூன்று மூர்த்தியாகி மூன்று * மூன்று மூன்று மூன்றுமாய் **
தோன்று சோதி மூன்றுமாய்த் * துளக்கம் இல் விளக்கமாய் *
ஏன்றென் ஆவியுள் புகுந்தது * என் கொலோ? எம் ஈசனே! 4

நின்று இயங்கும் ஒன்றலா * உருக்கள் தோறும் ஆவியாய் *
ஒன்றி உள்கலந்து நின்ற * நினை தன்மை இன்னதென்று **
என்றும் யார்க்கும் எண்ணிறந்த * ஆதியாய்! நின் உந்தி வாய் *
அன்று நான்முகற் பயந்த * ஆதி தேவன் அல்லையே? 5

நாகம் ஏந்து மேரு வெற்பை * நாகம் ஏந்து மண்ணினை *
நாகம் ஏந்தும் ஆக மாகம் * மாகம் ஏந்து வார்புனல் **
மாகம் ஏந்து மங்குல் தீ ஓர் * வாயு ஐந்து அமைந்து காத்து *
ஏகம் ஏந்தி நின்ற நீர்மை * நின்கணை இயன்றதே 6

ஒன்றிரண்டு மூர்த்தியாய் * உறக்கமோடு உணர்ச்சியாய் *
ஒன்றிரண்டு காலமாகி * வேலை ஞாலம் ஆயினாய் **
ஒன்றிரண்டு தீயமாகி * ஆயனாய மாயனே! *
ஒன்றிரண்டு கண்ணினானும் * உன்னை ஏத்த வல்லனே? 7

ஆதியான வானவர்க்கும் * அண்டமாய அப்புறத்து *
ஆதியான வானவர்க்கும் * ஆதியான ஆதி நீ **
ஆதியான வானவாணர் * அந்தகாலம் நீ உரைத்தி *
ஆதியான காலம் நினை * யாவர் காண வல்லரே! 8

தாதுலாவு கொன்றை மாலை * துன்னு செஞ்சடைச் சிவன் *
நீதியால் வணங்கு பாத! * நின்மலா! நிலாய சீர் **
வேத வாணர் கீத வேள்வி * நீதியான கேள்வியார் *
நீதியால் வணங்குகின்ற * நீர்மை நின்கண் நின்றதே 9

தன்னுளே திரைத்தெழும் * தரங்க வெண்தடங்கடல் *
தன்னுளே திரைத்தெழுந்து * அடங்குகின்ற தன்மை போல் **
நின்னுளே பிறந்திறந்து * நிற்பவும் திரிபவும் *
நின்னுளே அடங்குகின்ற * நீர்மை நின்கண் நின்றதே 10

சொல்லினால் தொடர்ச்சி நீ * சொலப்பிடும் பொருளு நீ *
சொல்லினால் சொலப்படாது * தோன்றுகின்ற சோதி நீ **
சொல்லினால் படைக்க * நீ படைக்க வந்து தோன்றினார் *
சொல்லினால் சுருங்க * நின் குணங்கள் சொல்ல வல்லரே? 11

உலகு தன்னை நீ படைத்தி * உள்ளொடுக்கி வைத்தி * மீண்டு
உலகு தன்னுளே பிறத்தி * ஓர் இடத்தை அல்லையால் **
உலகு நின்னொடு ஒன்றி நிற்க * வேறு நின்றி ஆதலால் *
உலகில் நினை உள்ள சூழல் * யாவர் உள்ள வல்லரே? 12

இன்னை என்று சொல்லல் ஆவது * இல்லை யாதும் இட்டிடை *
பின்னை கேள்வன் என்பர் * உன் பிணக்கு உணர்ந்த பெற்றியோர் **
பின்னை ஆய கோலமோடு * பேரும் ஊரும் ஆதியும் *
நினை யார் நினைக்க வல்லர்? * நீர்மையால் நினைக்கிலே 13

தூய்மை யோகம் ஆயினாய்! * துழாய் அலங்கல் மாலையாய்! *
ஆமையாகி ஆழ்கடல் துயின்ற * ஆதி தேவ ** நின்
நாமதேயம் இன்னதென்ன * வல்லம் அல்லவாகிலும் *
சாம வேத கீதனாய * சக்ரபாணி அல்லையே? 14

அங்கம் ஆறும் வேத நான்கும் * ஆகி நின்று அவற்றுளே *
தங்குகின்ற தன்மையாய்! * தடங்கடல் பணத்தலை **
செங்கண் நாகணைக் கிடந்த * செல்வமல்கு சீரினாய்! *
சங்க வண்ணம் அன்ன மேனி * சார்ங்கபாணி அல்லையே? 15

தலைக்கணத் துகள் குழம்பு * சாதி சோதி தோற்றமாய் *
நிலைக்கணங்கள் காண வந்து * நிற்றியேலும் நீடிரும் **
கலைக்கணங்கள் சொற்பொருள் * கருத்தினால் நினைக்கொணா *
மலைக்கணங்கள் போல் உணர்த்தும் * மாட்சி நின்தன் மாட்சியே 16

ஏக மூர்த்தி மூன்று மூர்த்தி * நாலு மூர்த்தி நன்மை சேர் *
போக மூர்த்தி புண்ணியத்தின் மூர்த்தி * எண் இல் மூர்த்தியாய் **
நாக மூர்த்தி சயனமாய் * நலங்கடல் கிடந்து * மேல்
ஆக மூர்த்தி ஆய வண்ணம் * என் கொல்? ஆதிதேவனே! 17

விடத்த வாய் ஓராயிரம் * இராயிரம் கண் வெந்தழல் *
விடுத்து வீழ்விலாத போகம் * மிக்க சோதி தொக்க சீர் **
தொடுத்து மேல் விதானமாய் * பெளவ நீர் அராவணை *
படுத்த பாயல் பள்ளி கொள்வது * என் கொல்! வேலை வண்ணனே! 18

புள் அதாகி வேத நான்கும் * ஒதினாய் அதன்றியும் *
புள்ளின் வாய் பிளந்து * புட்கொடிப் பிடித்த பின்னரும் **
புள்ளை ஊர்தி ஆதலால் * அதென் கொல்? மின் கொள் நேமியாய்! *
புள்ளின் மெய்ப் பகைக் கடல் கிடத்தல் * காதலித்ததே 19

கூசம் ஒன்றும் இன்றி * மாசுணம் படுத்து வேலை நீர் *
பேச நின்ற தேவர் வந்து * பாட முன் கிடந்ததும் **
பாசம் நின்ற நீரில் வாழும் * ஆமையான கேசவா! *
ஏச அன்று நீ கிடந்தவாறு * கூறு தேறவே 20

** அரங்கனே! தரங்க நீர் * கலங்க அன்று குன்று சூழ் *
மரங்கள் தேய மாநிலம் குலுங்க * மாசுணம் சுலாய் **
நெருங்க நீ கடைந்த போது * நின்ற சூர் என் செய்தார்? *
குரங்கை ஆளுகந்த எந்தை! * கூறு தேற வேறிதே 21

பண்டும் இன்றும் மேலுமாய் ஓர் * பாலனாகி ஞாலம் ஏழும்
உண்டு * மண்டி ஆலிலைத் துயின்ற * ஆதிதேவனே! **
வண்டு கிண்டு தண்துழாய் * அலங்கலாய்! கலந்த சீர் *
புண்டரீக பாவை சேரும் மார்ப! * பூமி நாதனே! 22

வானிறத்தொர் சீயமாய் * வளைந்த வாள் எயிற்றவன் *
ஊனிறத்து உகிர்த்தலம் * அழுத்தினாய்! உலாய சீர் **
நானிறத்த வேத நாவர் * நல்ல யோகினால் வணங்கு *
பானிறக் கடல் கிடந்த * பற்பநாபன் அல்லையே? 23

கங்கை நீர் பயந்த * பாத பங்கயத்து எம் அண்ணலே! *
அங்கை ஆழி சங்கு தண்டு * வில்லும் வாளும் ஏந்தினாய்! **
சிங்கமாய தேவ தேவ! * தேனுலாவு மென்மலர் *
மங்கை மன்னி வாழு மார்ப! * ஆழி மேனி மாயனே! 24

வரத்தினில் சிரத்தை மிக்க * வாள் எயிற்று மற்றவன் *
உரத்தினில் கரத்தை வைத்து * உகிர்த்தலத்தை ஊன்றினாய் **
இரத்தி நீ இதென்ன பொய்? * இரந்த மண் வயிற்றுளே
கரத்தி * உன் கருத்தை யாவர் காண வல்லர்? * கண்ணனே! 25

ஆணினோடு பெண்ணுமாகி * அல்லவோடு நல்லவாய் *
 ஊனொடோசை ஊறுமாகி * ஒன்றலாத மாயையாய் **
 பூணி பேணும் ஆயனாகிப் * பொய்யினோடு மெய்யுமாய் *
 காணி பேணும் மாணியாய்க் * கரந்து சென்ற கள்வனே! 26

விண் கடந்த சோதியாய் * விளங்கு ஞான மூர்த்தியாய் *
 பண் கடந்த தேசமேவு * பாவ நாச நாதனே! **
 எண் கடந்த யோகினோடு * இரந்து சென்று மாணியாய் *
 மண் கடந்த வண்ண நின்னை * யார் மதிக்க வல்லரே? 27

படைத்த பார் இடந்து அளந்து * அதுண்டு உமிழ்ந்து பௌவ நீர் *
 படைத்து அடைத்து அதில் கிடந்து * முன் கடைந்த பெற்றியோய் **
 மிடைத்த மாலி மாலி மான் * விலங்கு காலன் ஊர் புக *
 படைக்கலம் விடுத்த * பல்படைத் தடக்கை மாயனே! 28

பரத்திலும் பரத்தை ஆதி * பௌவவ நீர் அணைக் கிடந்து *
 உரத்திலும் ஒருத்தி தன்னை * வைத்து உகந்து அதன்றியும் **
 நரத்திலும் பிறத்தி * நாத! ஞான மூர்த்தி ஆயினாய்! *
 ஒருத்தரும் நினாது தன்மை * இன்னதென்ன வல்லரே? 29

வானகமும் மண்ணகமும் * வெற்பும் ஏழ் கடல்களும் *
 போனகம் செய்து ஆலிலைத் துயின்ற * புண்டரீகனே! **
 தேனகஞ்செய் தண்ணறு * மலர்த் துழாய் நன்மாலையாய்! *
 கூனகம் புகத் தெறித்த * கொற்ற வில்லி அல்லையே? 30

கால நேமி காலனே! * கணக்கு இலாத கீர்த்தியாய் *
 ஞாலம் ஏழும் உண்டு * பண்டு ஓர் பாலனாய் பண்பனே! **
 வேலை வேவ வில் வளைத்த * வெல் சினத்த வீர! * நின்
 பாலராய் பத்தர் சித்தம் * முத்தி செய்யும் மூர்த்தியே! 31

குரக்கினப் படை கொடு * குரை கடலின் மீது போய் *
 அரக்கர் அங்கரங்க * வெஞ்சரம் துரந்த ஆதி நீ *
 இரக்க மண் கொடுத்தவற்கு * இருக்கம் ஒன்றும் இன்றியே *
 பரக்க வைத்து அளந்து கொண்ட * பற்பபாதன் அல்லையே? 32

மின் நிறத்த எயிற்றரக்கன் வீழ * வெஞ்சரம் துரந்து *
 பின்னவற்கு அருள் புரிந்து * அரசு அளித்த பெற்றியோய்! **
 நன்னிறத்து ஓரின்கொல் ஏழை * பின்னை கேள்வ! மன்னு சீர் *
 பொன் நிறத்த வண்ணனாய் * புண்டரீகன் அல்லையே? 33

ஆதி ஆதி ஆதி நீ * ஓர் அண்டம் ஆதி ஆதலால் *
 சோதியாத சோதி நீ * அது உண்மையில் விளங்கினாய் **
 வேதமாகி வேள்வியாகி * விண்ணினோடு மண்ணுமாய் *
 ஆதியாகி ஆயனாய் * மாயம் என்ன மாயமே? 34

அம்பலாவும் மீனுமாகி * ஆமையாகி ஆழியார் *
 தம்பிரானுமாகி மிக்கது * அன்பு மிக்கது அன்றியும் **
 கொம்பராவு நுண்மருங்குல் * ஆயர் மாதர் பிள்ளையாய் *
 எம்பிரானும் ஆய வண்ணம் * என் கொலோ? எம்மீசனே! 35

ஆடகத்த பூண்முலை * அசோதை ஆய்ச்சி பிள்ளையாய் *
சாடுதைத்தோர் புள்ளதாவி * கள்ள தாய பேய்மகள் **
வீட வைத்த வெய்ய கொங்கை * ஐய பால் அமுது செய்து *
ஆடகக்கை மாதர் வாய் * அமுதம் உண்டது என் கொலோ! 36

காய்த்த நீள் விளங்கனி உதிர்த்து * எதிர்த்த பூங்குருந்தம்
சாய்த்து * மா பிளந்த கைத்தலத்த * கண்ணன் என்பரால் **
ஆய்ச்சி பாலை உண்டு மண்ணை உண்டு * வெண்ணெய் உண்டு * பின்
பேய்ச்சி பாலை உண்டு * பண்டொர் ஏனமாய வாமனா! 37

கடம் கலந்த வன்கரி * மருப்பு ஒசித்தொர் பொய்கை வாய் *
விடம் கலந்த பாம்பின் மேல் * நடம் பயின்ற நாதனே! **
குடம் கலந்த கூத்தனாய * கொண்டல் வண்ண! தண்துழாய் *
வடம் கலந்த மாலை மார்ப! * காலநேமி காலனே! 38

வெற்பெடுத்து வேலை நீர் * கலக்கினாய் அதன்றியும் *
வெற்பெடுத்து வேலை நீர் * வரம்பு கட்டி வேலை சூழ் **
வெற்பெடுத்த இஞ்சி சூழ் * இலங்கை கட்டழித்த நீ *
வெற்பெடுத்து மாரி காத்த * மேகவண்ணன் அல்லையே? 39

ஆனை காத்தொர் ஆனை கொன்று * அதன்றி ஆயர் பிள்ளையாய் *
ஆனை மேய்த்தி ஆ நெய் உண்டி * அன்று குன்றம் ஒன்றினால் **
ஆனை காத்து மையரிக்கண் * மாதரார் திறத்து * முன்
ஆனை அன்று சென்று அடர்த்த * மாயம் என்ன மாயமே? 40

ஆயனாகி ஆயர் மங்கை * வேய தோள் விரும்பினாய் *
ஆய! நின்னை யாவர் வல்லர்? * அம்பரத்தொடு இம்பராய் **
மாய! மாய மாயை கொல்? * அதன்றி நீ வகுத்தலும் *
மாய மாயம் ஆக்கினாய் * உன் மாய முற்றும் மாயமே 41

வேறிசைந்த செக்கர் மேனி * நீறணிந்த புன்சடை *
சீறு திங்கள் வைத்தவன் * கை வைத்த வன்கபால் மிசை **
ஊறு செங்குருதியால் * நிறைத்த காரணம் தனை *
ஏறு சென்று அடர்த்த ஈச! * பேசு கூசம் இன்றியே 42

வெஞ்சினத்த வேழ வெண் * மருப்பு ஒசித்து உருத்த மா *
சஞ்சனைக் கடிந்து * மண்ணளந்து கொண்ட காலனே! **
வஞ்சனத்து வந்த பேய்ச்சி * ஆவி பாலுள் வாங்கினாய்! *
அஞ்சனத்த வண்ணானாய * ஆதிதேவன் அல்லையே? 43

பாலின் நீர்மை செம்பொன் நீர்மை * பாசியின் பசும் புறம் *
போலு நீர்மை பொற்புடைத் தடத்து * வண்டு விண்டிலாம் **
நீல நீர்மை என்றிவை * நிறைந்த காலம் நான்குமாய் *
மாலின் நீர்மை வையகம் * மறைத்தது என்ன நீர்மையே? 44

மண்ணுளாய் கொல்? விண்ணுளாய் கொல்? * மண்ணுளே மயங்கி நின்று *
எண்ணும் எண் அகப்படாய் கொல்? * என்ன மாயை? நின் தமர் **
கண்ணுளாய் கொல்? சேயை கொல்? * அனந்தன் மேல் கிடந்த எம்
புண்ணியா! * புனந்துழாய் * அலங்கல் அம்புனிதனே! 45

தோடு பெற்ற தண்துழாய் * அலங்கல் ஆடு சென்னியாய்! *
கோடு பற்றி ஆழி ஏந்தி * அஞ்சிறைப் புள் ஊர்தியால் **
நாடு பெற்ற நன்மை * நண்ணம் இல்லையேனும் நாயினேன் *
வீடு பெற்று இறப்பொடும் * பிறப்பு அறுக்குமா சொலே 46

காரொடொத்த மேனி நங்கள் கண்ண! * விண்ணிண் நாதனே! *
நீரிடத்து அராவணைக் கிடத்தி * என்பர் அன்றியும் **
ஓரிடத்தை அல்லை எல்லை * இல்லை என்பர் ஆதலால் *
சேர்வு இடத்தை நாயினேன் * தெரிந்து இறைஞ்சுமா சொலே 47

குன்றில் நின்று வான் இருந்து * நீள்கடல் கிடந்து * மண்
ஒன்று சென்று அதொன்றை உண்டு * அதொன்று இடந்து பன்றியாய் **
நன்று சென்ற நாள் அவற்றுள் * நல்லயிர் படைத்து அவர்க்கு *
அன்று தேவு அமைத்து அளித்த * ஆதிதேவன் அல்லையே? 48

** கொண்டை கொண்ட கோதை மீது * தேனுலாவு கூனி கூன் *
உண்டை கொண்டு அரங்க ஓட்டி * உள் மகிழ்ந்த நாதன் ஊர் **
நண்டை உண்டு நாரை பேர * வாளை பாய நீலமே *
அண்டை கொண்டு கெண்டை மேயும் * அந்தணீர் அரங்கமே 49

வெண்டிரைக் கருங்கடல் * சிவந்து வேவ முன்னொர் நாள் *
திண்டிறல் சிலைக் கை வாளி * விட்ட வீரர் சேரும் ஊர் **
எண்டிசைக் கணங்களும் * இறைஞ்சி ஆடு தீர்த்த நீர் *
வண்டு இரைத்த சோலை வேலி * மன்னு சீர் அரங்கமே 50

சரங்களைத் துரந்து * வில் வளைத்து இலங்கை மன்னவன் *
சிரங்கள் பத்து அறுத்து உதிர்த்த * செல்வர் மன்னு பொன்னிடம் **
பரந்து பொன் நிரந்து நுந்தி * வந்து அலைக்கும் வார்புனல் *
அரங்கம் என்பர் நான்முகத்து * அயன் பணிந்த கோயிலே 51

பொற்றை உற்ற முற்றல் யானை * போர் எதிர்த்து வந்ததை *
பற்றி உற்று மற்றதன் * மருப்பு ஒசித்த பாகன் ஊர் **
சிற்றெயிற்று முற்றல் மூங்கில் * மூன்று தண்டர் ஒன்றினர் *
அற்ற பற்றர் சுற்றி வாழும் * அந்தணீர் அரங்கமே 52

மோடி ஓடி லச்சையாய் * சாபம் எய்தி முக்கணான் *
கூடு சேனை மக்களோடு * கொண்டு மண்டி வெஞ்சமத்து
ஓட ** வாணன் ஆயிரம் * கரம் கழித்த ஆதி மால் *
பீடு கோயில் கூடு நீர் * அரங்கம் என்ற பேரதே 53

இலைத் தலைச் சரம் துரந்து * இலங்கை கட்டழித்தவன் *
மலைத் தலைப் பிறந்து இழிந்து * வந்து நுந்து சந்தனம் **
குலைத்து அலைத்து இறுத்து எறிந்த * குங்குமக் குழம்பினோடு *
அலைத்து ஒழுகு காவிரி * அரங்கம் மேய அண்ணலே 54

மன்னு மாமலர்க் கிழத்தி * வைவ மங்கை மைந்தனாய் *
பின்னும் ஆயர் பின்னை தோள் * மணம் புணர்ந்து அதன்றியும் **
உன்ன பாதம் என்ன சிந்தை * மன்ன வைத்து நல்கினாய் *
பொன்னி சூழ் அரங்கம் மேய * புண்டரீகன் அல்லையே? 55

இலங்கை மன்னன் ஐந்தொடு ஐந்து * பைந்தலை நிலத்துக *
கலங்க அன்று சென்று கொன்று * வென்றி கொண்ட வீரனே! **
விலங்கு நூலர் வேத நாவர் * நீதி ஆன கேள்வியார் *
வலங்கொளக் குடந்தையுள் * கிடந்த மாலும் அல்லையே? 56

சங்கு தங்கு முன் கை நங்கை * கொங்கை தங்கல் உற்றவன் *
அங்கமங்க அன்று சென்று * அடர்த்து எறிந்த ஆழியான் **
கொங்கு தங்கு வாரகுழல் * மடந்தைமார் குடைந்த நீர் *
பொங்கு தண்குடந்தையுள் * கிடந்த புண்டரீகனே 57

மரம் கெட நடந்து அடர்த்து * மத்த யானை மத்தகத்து *
உரம் கெடப் புடைத்து * ஓர் கொம்பொசித்து உகந்த உத்தமா! **
துரங்கம் வாய் பிளந்து * மண்ணளந்த பாத! * வேதியர்
வரம் கொளக் குடந்தையுள் * கிடந்த மாலும் அல்லையே? 58

சாலி வேலி தண்வயல் * தடம் கிடங்கு பூம்பொழில் *
கோல மாட நீடு * தண்குடந்தை மேய கோவலா! **
காலநேமி வக்கரன் * கரன் முரன் சிரம் அவை *
காலனோடு கூட * வில் குனித்த விற்கை வீரனே! 59

** செழும் கொழும் பெரும்பனி பொழிந்திட * உயர்ந்த வேய் *
விழுந்து உலர்ந்து எழுந்து * விண் புடைக்கும் வேங்கடத்துள் நின்று **
எழுந்து இருந்து தேன் பொருந்து * பூம்பொழில் தழைக் கொழும் *
செழும் தடம் குடந்தையுள் * கிடந்த மாலும் அல்லையே? 60

** நடந்த கால்கள் நொந்தவோ? * நடுங்க ஞாலம் ஏனமாய் *
இடந்த மெய் குலுங்கவோ? * விலங்கு மால் வரைச் சுரம் **
கடந்த கால் பரந்த * காவிரிக் கரைக் குடந்தையுள் *
கிடந்தவாறு எழுந்திருந்து * பேச வாழி கேசனே! 61

** கரண்டம் ஆடு பொய்கையுள் * கரும் பனைப் பெரும் பழம் *
புரண்டு வீழ வாளை பாய் * குறுங்குடி நெடும் தகாய்! **
திரண்ட தோள் இரணியன் * சினங்கொள் ஆகம் ஒன்றையும் *
இரண்டு கூறு செய்துகந்த * சிங்கம் என்பது உன்னையே 62

** நன்றிருந்து யோச நீதி * நண்ணுவார்கள் சிந்தையுள் *
சென்றிருந்து தீவினைகள் * தீர்த்த தேவ தேவனே! **
குன்றிருந்த மாட நீடு * பாடகத்தும் ஊரகத்தும் *
நின்றிருந்து வெஃகணைக் கிடந்தது * என்ன நீர்மையே? 63

** நின்றது எந்தை ஊரகத்து * இருந்தது எந்தை பாடகத்து *
அன்று வெஃகணைக் கிடந்தது * என்னிலாத முன்னெலாம் **
அன்று நான் பிறந்திலேன் * பிறந்த பின் மறந்திலேன் *
நின்றதும் இருந்ததும் * கிடந்ததும் என் நெஞ்சுளே 64

நிற்பதும் ஓர் வெற்பகத்து * இருப்பும் விண் கிடப்பதும் *
நற்பெரும் திரைக் கடலுள் * நான் இலாத முன்னெலாம் **
அற்புதன் அனந்தசயனன் * ஆதிபூதன் மாதவன் *
நிற்பதும் இருப்பதும் * கிடப்பதும் என் நெஞ்சுளே 65

இன்று சாதல் நின்று சாதல் * அன்றி யாரும் வையகத்து *
ஒன்றி நின்று வாழ்தல் இன்மை கண்டும் * நீசர் என் கொலோ **
அன்று பாரளந்த பாத * போதை உன்னி வானின் மேல் *
சென்று சென்று தேவராய் * இருக்கிலாத வண்ணமே? 66

சண்ட மண்டலத்தின் ஊடு * சென்று வீடு பெற்று மேல் *
கண்டு வீடிலாத காதல் * இன்ப நாளும் எய்துவீர் **
புண்டரீக பாத புண்ய கீர்த்தி * நும் செவி மடுத்து
உண்டு * நும் உறுவினைத் * துயருள் நீங்கி உய்ம்மினோ 67

முத்திறத்து வாணியத்து * இரண்டில் ஒன்று நீசர்கள் *
மத்தராய் மயங்குகின்றது * இட்டதில் இறந்து போந்து **
எத்திறத்தும் உய்வதோர் * உபாயம் இல்லை உய்குறில் *
தொத்திறுத்த தண்டுழாய் * நன்மாலை வாழ்த்தி வாழ்மினோ 68

காணிலும் உருப் பொலார் * செவிக்கு இனாத கீர்த்தியார் *
பேணிலும் வரம் தர * மிடுக்கிலாத தேவரை **
ஆணம் என்று அடைந்து வாழும் * ஆதர்காள்! எம் ஆதிபால் *
பேணி நும் பிறப்பு எனும் * பிணக்கு அறுக்க கிற்றிரே 69

குந்தமோடு சூலம் வேல்கள் * தோமரங்கள் தண்டு வாள் *
பந்தமான தேவர்கள் * பரந்து வானகம் உற **
வந்த வாணன் ஈரைஞ்ஞாறு * தோள்களைத் துணித்த நாள் *
அந்த அந்த ஆகுலம் * அமரரே அறிவரே 70

வண்டுலாவு கோதை மாதர் * காரணத்தினால் வெகுண்டு *
இண்ட வாணன் ஈரைஞ்ஞாறு * தோள்களைத் துணித்த நாள் **
முண்டன் நீறன் மக்கள் வெப்பு * மோடி அங்கி ஓடிடக்
கண்டு * நாணி வாணனுக்கு இரங்கினான் * எம் மாயனே 71

போதின் மங்கை பூதலக் கிழத்தி * தேவி அன்றியும் *
போது தங்கு நான்முகன் * மகன் அவன் மகன் சொலில் **
மாது தங்கு கூறன் * ஏறு அதூர்தி என்று வேத நூல் *
ஓதுகின்றது உண்மை அல்லதில்லை * மற்று உரைக்கிலே 72

மரம் பொதச் சரம் துரந்து * வாலி வீழ முன்னொர் நாள் *
உரம் பொதச் சரம் துரந்த * உம்பர் ஆளி எம்பிரான் **
வரம் குறிப்பில் வைத்தவர்க்கு * அலாது வானம் ஆளிலும் *
நிரம்பு நீடு போகம் * எத்திறத்தும் யார்க்கும் இல்லையே 73

அறிந்து அறிந்து வாமனன் * அடியிணை வணங்கினால் *
செறிந்து எழுந்த ஞானமோடு * செல்வமும் சிறந்திடும் **
மறிந்து எழுந்த தெண்திரையுள் * மன்னு மாலை வாழ்த்தினால் *
பறிந்து எழுந்து தீவினைகள் * பற்றறுதல் பான்மையே 74

ஒன்றி நின்று நற்றவம் செய்து * ஊழி ஊழி தோறெலாம் *
நின்று நின்று அவன் குணங்கள் * உள்ளி உள்ளம் தூயராய் **
சென்று சென்று தேவ தேவர் * உம்பர் உம்பர் உம்பராய் *
அன்றி எங்கள் செங்கண் மாலை * யாவர் காண வல்லரே? 75

புன்புலன் வழி அடைத்து * அரக்கு இலச்சினை செய்து *
நன்புல வழி திறந்து * ஞான நற்குடர் கொள்ளி **
என்பில் என்கி நெஞ்சு உருகி * உள்கனிந்து எழுந்ததோர் *
அன்பில் அன்றி ஆழியானை * யாவர் காண வல்லரே? 76

எட்டும் எட்டும் எட்டுமாய் * ஒரேமும் ஏழும் ஏழுமாய் *
எட்டு மூன்றும் ஒன்றுமாகி * நின்ற ஆதி தேவனை **
எட்டினாய பேதமோடு * இறைஞ்சி நின்று அவன் பெயர் *
எட்டெழுத்தும் ஒதுவார்கள் * வல்லர் வானம் ஆளவே 77

சோர்விலாத காதலால் * தொடக்கறா மனத்தராய் *
நீர் அராவணைக் கிடந்த * நின்மலன் நலங்கழல் **
ஆர்வமோடு இறைஞ்சி நின்று * அவன் பெயர் எட்டெழுத்தும் *
வாரமாக ஒதுவார்கள் * வல்லர் வானம் ஆளவே 78

பத்தினோடு பத்துமாய் * ஒரேழினோடு ஒரொன்பதாய் *
பத்தி நால் திசைக்கண் நின்ற * நாடு பெற்ற நன்மையாய் **
பத்தினாய தோற்றமோடு * ஓராற்றல் மிக்க ஆதி பால் *
பத்திராம் அவர்க்கு அலாது * முத்தி முற்றல் ஆகுமே 79

வாசியாகி நேசம் இன்றி * வந்து எதிர்ந்த தேனுகள் *
நாசமாகி நாள் உலப்ப * நன்மை சேர் பனங்கனிக்கு **
வீசி மேல் நிமிர்ந்த தோளின் * இல்லை ஆக்கினாய் கழற்கு *
ஆசையாம் அவர்க்கு அலால் * அமரர் ஆகல் ஆகுமே 80

கடைந்த பாற்கடல் கிடந்து * காலநேமியைக் கடிந்து *
உடைந்த வாலி தந்தனுக்கு * உதவ வந்து இராமனாய் **
மிடைந்த ஏழ் மரங்களும் * அடங்க எய்து வேங்கடம் *
அடைந்த மால பாதமே * அடைந்து நாளும் உய்ம்மினோ 81

எத்திறத்தும் ஒத்து நின்று * உயர்ந்து உயர்ந்த பெற்றியோய் *
முத்திறத்து மூரி நீர் * அராவணைத் துயின்ற ** நின்
பத்துறுத்த சிந்தையோடு * நின்று பாசம் விட்டவர்க்கு *
எத்திறத்தும் இன்பம் * இங்கும் அங்கும் எங்கும் ஆகுமே 82

மட்டுலாவு தண்டுழாய் * அலங்கலாய் புலன் கழல் *
விட்டு விழ்விலாத போகம் * விண்ணில் நண்ணி ஏறினும் **
எட்டினோடு இரண்டெனும் * கயிற்றினால் மனம் தனைக்
கட்டி * வீடிலாது வைத்த காதல் * இன்பம் ஆகுமே 83

பின் பிறக்க வைத்தனன் கொல்? * அன்றி நின்று தன் கழற்கு *
அன்பு உறைக்க வைத்த நாள் * அறிந்தனன் கொல்? ஆழியான் **
தன் திறத்து ஓர் அன்பிலா * அறிவிலாத நாயினேன் *
என் திறத்தில் என் கொல்? * எம்பிரான் குறிப்பில் வைத்ததே 84

நச்சு அராவணைக் கிடந்த * நாத! பாத போதினில் *
வைத்த சிந்தை வாங்குவித்து * நீங்குவிக்க நீ இனம் **
மெய்த்தன் வல்லை ஆதலால் * அறிந்தனன் நின் மாயமே *
உய்த்து நின் மயக்கினில் * மயக்கல் என்னை மாயனே 85

சாடு சாடு பாதனே! * சலம் கலந்த பொய்கை வாய் *
ஆடராவின் வன்பிடர் * நடம் பயின்ற நாதனே! **
கோடு நீடு கைய! செய்ய * பாத நாளும் உள்ளினால் *
வீடனாக மெய் செயாத * வண்ணம் என் கொல்? கண்ணனே 86

நெற்றி பெற்ற கண்ணன் * விண்ணின் நாதனோடு போதின் மேல் *
நற்றவத்த நாதனோடு * மற்றும் உள்ள வானவர் **
சுற்ற பெற்றியால் வணங்கு * பாத! நாத! வேத! * நின்
பற்றலால் ஓர் பற்று * மற்றது உற்றிலேன் உரைக்கிலே 87

வெள்ளை வேலை வெற்பு நாட்டி * வெள் எயிற்று அராவளாய் *
அள்ளலாய்க் கடைந்த அன்று * அருவரைக்கு ஓராமையாய் **
உள்ள நோய்கள் தீர் மருந்து * வானவர்க்கு அளித்த * எம்
வள்ளலாரை அன்றி * மற்றொர் தெய்வ நான் மதிப்பனே? 88

பார் மிகுத்த பாரம் முன் * ஒழிச்சுவான் அருச்சனன் *
தேர் மிகுத்து மாயம் ஆக்கி * நின்று கொன்று வென்றி சேர் **
மாரதர்க்கு வான் கொடுத்து * வையம் ஐவர் பாலதாம் *
சீர் மிகுத்த நின்னலால் ஓர் * தெய்வம் நான் மதிப்பனே? 89

குலங்களாய ஈரிரண்டில் * ஒன்றிலும் பிறந்திலேன் *
நலங்களாய நற்கலைகள் * நாவினும் நவின்றிலேன் **
புலன்கள் ஐந்தும் வென்றிலேன் * பொறியிலேன் புனித! * நின்
இலங்கு பாதம் அன்றி * மற்றொர் பற்றிலேன் எம் ஈசனே! 90

பண்ணுலாவு மென்மொழிப் * படைத் தடங்கணாள் பொருட்டு *
எண்ணிலா அரக்கரை * நெருப்பினால் நெருக்கினாய் **
கண்ணலால் ஓர் கண்ணிலேன் * கலந்த சுற்றம் மற்றிலேன் *
எண்ணிலாத மாய! நின்னை * என்னுள் நீக்கல் என்றுமே 91

விடைக் குலங்கள் ஏழ் அடர்த்து * வென்றி வேற்கண் மாதாரர் *
கடிக் கலந்த தோள் புணர்ந்த * காலி ஆய! வேலை நீர் **
படைத்து அடைத்து அதில் கிடந்து * முன் கடைந்து நின் தனக்கு *
அடைக்கலம் புகுந்த என்னை * அஞ்சல் என்ன வேண்டுமே 92

சுரும்பு அரங்கு தண்துழாய் * துதைந்து அலர்ந்த பாதமே *
விரும்பி நின்று இறைஞ்சுவேற்கு * இரங்கு அரங்க வாணனே! **
சுரும்பு இருந்த கட்டியே! * கடல் கிடந்த கண்ணனே! *
இரும்பு அரங்க வெஞ்சரம் துரந்த * வில் இராமனே! 93

ஊனின் மேய ஆவி நீ * உறக்கமோடு உணர்ச்சி நீ *
ஆனின் மேய ஐந்து நீ * அவற்றுள் நின்ற தூயமை நீ **
வானினோடு மண்ணு நீ * வளங்கடல் பயனும் நீ *
யானு நீ அதன்றி * எம்பிரானும் நீ இராமனே 94

அடக்க அரும் புலன்கள் ஐந்தடக்கி * ஆசையாம் அவை *
துடக்கறுத்து வந்து * நின் தொழிற்கண் நின்ற என்னை நீ **
விடக் கருதி மெய் செய்து * மிக்கோர் ஆசை ஆக்கிலும் *
கடற்கிடந்த நின்னலால் ஓர் * கண்ணிலேன் எம் அண்ணலே 95

வரம்பு இலாத மாய மாய! * வையம் ஏழும் மெய்ம்மையே *
வரம்பில் ஊழி ஏத்திலும் * வரம்பிலாத கீர்த்தியாய்! **
வரம்பு இலாத பல்பிறப்பு * அறுத்து வந்து நின் கழல் *
பொருந்துமா திருந்த நீ * வரம் செய் புண்டரீகனே! 96

வெய்ய ஆழி சங்கு தண்டு * வில்லும் வாளும் ஏந்து சீர்க்
கைய! * செய்ய போதில் மாது * சேரு மார்ப! நாதனே! **
ஐயிலாய ஆக்கை நோய் * அறுத்து வந்து நின் அடைந்து *
உய்வதோர் உபாயம் நீ * எனக்கு நல்க வேண்டுமே 97

மறம் துறந்து வஞ்ச மாற்றி * ஐம்புலன்கள் ஆசையும்
துறந்து * நின்கண் ஆசையே * தொடர்ந்து நின்ற நாயினேன் **
பிறந்து இறந்து பேரிடர்ச் * சுழிக்கண் நின்று நீங்குமா *
மறந்திடாது மற்று எனக்கு * மாய! நல்க வேண்டுமே 98

காட்டி நான் செய் வல்வினைப் * பயன் தனால் மனம் தனை *
நாட்டி வைத்து நல்ல அல்ல * செய்ய எண்ணினார் என **
கேட்டது அன்றி என்னதாவி * பின்னை கேள்வ! நின்னொடும் *
பூட்டி வைத்த என்னை * நின்னுள் நீக்கல் பூவை வண்ணனே! 99

பிறப்பினோடு பேர் இடர்ச் * சுழிக்கண் நின்று நீங்கும் அஃது *
இறப்ப வைத்த ஞான நீசரைக் * கரைக்கொடு ஏற்றுமா **
பெற்றகரிய நின்ன பாத * பத்தியான பாசனம் *
பெற்றகு அரிய மாயனே! * எனக்கு நல்க வேண்டுமே 100

இரந்து உரைப்பது உண்டு வாழி * ஏம நீர் நிறத்தமா! *
வரம் தரும் திருக்குறிப்பில் * வைத்ததாகில் மன்னு சீர் **
பரந்த சிந்தை ஒன்றி நின்று * நின்ன பாத பங்கயம் *
நிரந்தரம் நினைப்பதாக * நீ நினைக்க வேண்டுமே 101

விள்விலாத காதலால் * விளங்கு பாத போதில் வைத்து *
உள்ளுவேனதுான நோய் * ஒழிக்குமா தெழிக்கு நீர் **
பள்ளி மாய! பன்றியாய * வென்றி வீர! குன்றினால் *
துள்ளு நீர் வரம்பு செய்த * தோன்றல்! ஒன்று சொல்லிடே 102

திருக் கலந்து சேரு மார்ப! * தேவ தேவ தேவனே! *
இருக் கலந்த வேத நீதி * ஆகி நின்ற நின்மலா! **
சருக் கலந்த காளமேக * மேனியாய! நின் பெயர் *
உருக் கலந்து ஒழிவிலாது * உரைக்குமாறு உரை செயே 103

கடும் கவந்தன் வக்கரன் * கரன் முரன் சிரம் அவை *
இடந்து கூறு செய்த * பல்படைத் தடக்கை மாயனே! **
சிடந்து இருந்து நின்று இயங்கு போதும் * நின்ன பொற்கழல் *
தொடர்ந்து விள்விலாததுஓர் * தொடர்ச்சி நல்க வேண்டுமே 104

மண்ணை உண்டு உமிழ்ந்து பின் * இரந்து கொண்டு அளந்த மண் *
கண்ணுள் அல்லதில்லை என்று * வென்ற காலம் ஆயினாய்! **
பண்ணை வென்ற இன்சொல் மங்கை * கொங்கை தங்கு பங்கயக்
கண்ண! * நின்ன வண்ணம் அல்லதில்லை * எண்ணும் வண்ணமே 105

கறுத்து எதிர்ந்த காலநேமி * காலனோடு கூட * அன்று
அறுத்த ஆழி சங்கு தண்டு * வில்லும் வாளும் ஏந்தினாய்! **
தொறுக் கலந்த ஊனமஃது * ஒழிக்க அன்று குன்ற முன் *
பொறுத்த நின் புகழ்க்கலால் ஓர் * நேசம் இல்லை நெஞ்சமே! 106

காய் சினத்த காசி மன்னன் * வக்கரன் பவுண்டிரன் *
மா சினத்த மாலி மா * சுமாலி கேசி தேனுகன் **
நாசம் உற்று வீழ * நாள் சுவர்ந்த நின் கழற்கலால் *
நேச பாசம் எத்திறத்தும் * வைத்திடேன் எம் ஈசனே! 107

கேடில் சீர் வரத்தனாய்க் * செடும் வரத்தயன் அரன் *
நாடினோடு நாட்டம் ஆயிரத்தன் * நாடு நண்ணினும் **
வீடதான போகம் எய்தி * வீற்றிருந்த போதிலும் *
கூடும் ஆசை அல்லதொன்று * கொள்வனோ? குறிப்பிலே 108

சுருக்குவாரை இன்றியே * சுருங்கினாய் சுருங்கியும் *
பெருக்குவாரை இன்றியே * பெருக்கம் எய்து பெற்றியோய்! **
செருக்குவார்கள் தீக்குணங்கள் * தீர்த்த தேவ தேவன் என்று *
இருக்கு வாய் முனிக்குணங்கள் ஏத்த * யானும் ஏத்தினேன் 109

தூயனாயும் அன்றியும் * சுரும்புலாவு தண்டுழாய் *
மாய! நின்னை நாயினேன் * வணங்கி வாழ்த்தும் ஈதெலாம் **
நீயு நின் குறிப்பினில் * பொறுத்து நல்கு வேலை நீர் *
பாயலோடு பத்தர் சித்தம் * மேய வேலை வண்ணனே! 110

வைது நின்னை வல்லவா * பழித்தவர்க்கு மாறில் போர் *
செய்து நின்னை செற்றத் தீயில் * வெந்தவர்க்கும் வந்துனை **
எய்தலாகும் என்பர் * ஆதலால் எம் மாய! நாயினேன் *
செய்த குற்றம் நற்றமாகவே கொள் * ஞால நாதனே 111

வாள்கள் ஆகி நாள்கள் செல்ல * நோய்மை குன்றி மூப்பெய்தி *
மாளு நாள் அதாதலால் * வணங்கி வாழ்த்து என் நெஞ்சமே! **
ஆளதாகு நன்மை என்று * நன்கு உணர்ந்து அதன்றியும் *
மீள்விலாத போகம் * நல்க வேண்டு மால பாதமே 112

சலம் கலந்த செஞ்சடைக் * கறுத்த கண்டன் வெண்தலை *
புலன் கலங்க உண்ட பாதகத்தன் * வந்துயர் கெட **
அலங்கல் மார்பில் வாச நீர் * கொடுத்தவன் அடுத்த சீர் *
நலங்கொள் மாலை நண்ணு வண்ணம் * எண்ணு வாழி நெஞ்சமே! 113

ஈனமாய எட்டு நீக்கி * ஏதம் இன்றி மீது போய் *
வானம் ஆள வல்லையேல் * வணங்கி வாழ்த்து என் நெஞ்சமே! **
ஞானமாகி ஞாயிறாகி * ஞால முற்றும் ஓர் எயிற்று *
ஏனமாய் இடந்த மூர்த்தி * எந்தை பாதம் எண்ணியே 114

** அத்தனாகி அன்னையாகி * ஆளும் எம்பிரானுமாய் *
ஒத்து ஒவ்வாத பல்பிறப்பு ஒழித்து * நம்மை ஆட்கொள்வான் **
முத்தனார் முகுந்தனார் * புகுந்து நம்முள் மேவினார் *
எத்தினால் இடர்க்கடல் கிடத்தி? * ஏழை நெஞ்சமே! 115

மாறு செய்த வாள் அரக்கன் * நாள் உலப்ப அன்று இலங்கை *
நீறு செய்து சென்று கொன்று * வென்றி கொண்ட வீரனார் **
வேறு செய்து தம்முள் என்னை * வைத்திடாமையால் * நமன்
கூறு செய்து கொண்டு இறந்த * குற்றம் எண்ண வல்லனே? 116

அச்ச நோயொடு அல்லல் பல்பிறப்பு * அவாய மூப்பு இவை *
வைத்த சிந்தை வைத்த ஆக்கை * மாற்றி வானில் ஏற்றுவான் **
அச்சுதன் அனந்த கீர்த்தி * ஆதி அந்தம் இல்லவன் *
நச்சு நாகணைக் கிடந்த * நாதன் வேத கீதனே 117

சொல்லினும் தொழிற்கணும் * தொடக்கு அறாத அன்பினும் *
அல்லு நன்பகலினோடு * ஆன மாலை காலையும் **
வல்லி நாண்மலர்க் கிழத்தி * நாத! பாத போதினை *
புல்லி உள்ளம் விள்விலாது * பூண்டு மீண்டதில்லையே 118

** பொன்னி சூழ் அரங்க மேய * பூவை வண்ண! மாய! கேள் *
என்னதாவி என்னும் * வல்வினையினுள் கொழுந்து எழுந்து **
உன்ன பாதம் என்ன நின்ற * ஒண்குடர்க் கொழுமலர் *
மன்ன வந்து பூண்டு * வாட்டம் இன்றி எங்கும் நின்றதே 119

** இயக்கு அறாத பல்பிறப்பில் * என்னை மாற்றி இன்று வந்து *
உயக்கொள் மேகவண்ணன் நண்ணி * என்னிலாய தன்னுளே **
மயக்கினான் தன் மன்னு சோதி * ஆதலால் என்னாவி தான் *
இயக்கு எலாம் அறுத்து * அறாத இன்ப வீடு பெற்றதே 120

அடிவரவு:

பூ ஆறு ஐந்து மூன்று நின்று நாகம் ஒன்று ஆதி தாது தன்னுல் சொல் -
சொல் உலகு இன்னை தூய்மை அங்கம் தலை ஏக விடத்த புள் கூசம் அரங்கன் -
அரங்கன் பண்டு வால்நிற கங்கை வரத்தின் ஆண் விண் படைத்த பரத்தில் வானகம் கால -
கால குரக்கு மின் ஆதி அம்பு ஆடகம் காய்த்த கடம் வெற்பு ஆனை ஆயன் -
ஆயன் வேறு வெஞ்சின பால் மண் தோடு கார் குன்று கொண்டை வெண்டிரை சரம் -
சரம் பொற்றை மோடி இலை மன்னு இலங்கை சங்கு மரம் சாலி செழு நடந்த -
நடந்த கரண்டம் நன்று நின்றது நிற்பது இன்று சண்ட முத்திறம் காணில் குந்தம் வண்டு -
வண்டு போதில் மரம் அறிந்து ஒன்றி புன்புல எட்டு சோர்வு பத்தின் வாசி கடை -
கடை எத்திறம் மட்டு பின் நச்சரா சாடு நெற்றி வெள்ளை பார் குலம் பண் -
பண் விடை சுரும்பு ஊனில் அடக்கு வரம்பு வெய்ய மறம் காட்டி நான் பிறப்பு இரந்து -
இரந்து விள் திரு கடும் மண்ணை கறுத்து காய்சினத்த கேடு சுருக்கு தூயன் வைது -
வைது வாள் சலம் ஈனம் அத்தன் மாறு அச்சம் சொல் பொன்னி இயக்கறாத காவல்

திருமழிசைப்பிரான் திருவடிகளே சரணம்